

## ສິ່ງທີ່ທ້າທາຍຂອງກຸ່ມນໍາໃຊ້ນໍ້າໃນການປັບປຸງບັນຊີການເງິນ

ການບໍລິຫານນໍ້າ ແລະ ການບໍລິຫານລະບົບຄອງເໝືອງແມ່ນກິດຈະກຳທີ່ສໍາຄັນອັນໜຶ່ງຂອງກຸ່ມຜູ້ນໍາໃຊ້ນໍ້າໂດຍສະເພາະແມ່ນການສະໜອງນໍ້າໃຫ້ເນື້ອທີ່ ທີ່ຂຶ້ນກັບຈັກສູບນໍ້າ, ບໍ່ພຽງແຕ່ຄ່າໃຊ້ຈ່າຍໃນການບໍາລຸງຮັກສາ ແລະ ສ້ອມແປງລະບົບຊົນລະປະທານເທົ່ານັ້ນ, ແຕ່ຍັງມີຄ່າໄຟຟ້າສໍາລັບການສູບນໍ້າອີກດ້ວຍ.

ໃນອີກດ້ານໜຶ່ງ, ແຫຼ່ງທີ່ມາຂອງງົບປະມານດັ່ງກ່າວໄດ້ມາຈາກການເກັບຄ່ານໍາໃຊ້ນໍ້າຈາກສະມາຊິກກຸ່ມຊາວນາ. ຢ່າງໃດກໍຕາມ, ບໍ່ແມ່ນເລື່ອງງ່າຍສໍາລັບການເກັບຄ່າໄຟຟ້າຂອງກຸ່ມຜູ້ນໍາໃຊ້ນໍ້າເພາະວ່າບັນຫາເສດຖະກິດຂອງຊາວນາ.

ໃນສະບັບນີ້, ພວກເຮົາຈະລາຍງານໃນສະພາບປະຈຸບັນຂອງການເກັບເງິນຄ່າໄຟຟ້າ ການເກັບກຳລວບລວມໃບບິນ ແລະ ຊໍາລະຄ່າໄຟຟ້າ, ແລະ ບັນດາຊາວນາພະຍາຍາມປັບປຸງບັນຫາດັ່ງກ່າວນັ້ນໃຫ້ດີຂຶ້ນໄດ້ແນວໃດ.



ຈັກສູບນໍ້າຊຸດໂຊມທີ່ເປັນໜາກຫົວໃຈຂອງລະບົບຊົນລະປະທານ

## 1) ສະພາບການເກັບຄ່ານໍ້າໃນປະຈຸບັນ (ຂອງລະດູແລ້ງປີ 2018-19) ~ ລົງວັນທີ 1 ສິງຫາ 2019 ~

ໂຄງການເປົ້າໝາຍ	ຄ່າໄຟຟ້າ(ກີບ)/ຮຕ	ລວມຄ່າໄຟຟ້າທີ່ໃຊ້ (ກີບ)	ສະພາບການ	
			ເກັບໄດ້ແລ້ວ (ກີບ)	ອັດຕາການເກັບ
ຕົ້ນແຫນ	730,000	308,910,000	265,702,000	86%
ສົມສະອາດ	853,000	163,001,995	124,500,000	76%
ໂພນທອງ-ດອນແຍງ	617,554	41,000,000	27,000,000	66%
ແກ້ງກອກເໜືອ	760,929	31,959,018	31,959,018	100%
ພະນົມໄຊ	619,189	54,924,259	41,779,716	76%
ໜອງບົວຫຼວງ	320,000	18,843,000	13,701,000	73%
ເຊສາລະລອງ	* 67,000	31,317,500	31,115,500	99%

\* ຄ່າໄຟຟ້າຂອງໂຄງການເຊສາລະລອງຕໍາຍ້ອນວ່າໃຊ້ນໍ້າຈາກເຂື່ອນໂດຍບໍ່ໄດ້ໃຊ້ໄຟຟ້າໃນການສູບນໍ້າ

ເປີເຊັນເກັບເງິນໄດ້ຫຼາຍກ່ວາປີກ່ອນຍ້ອນວ່າໄດ້ຮັບຄວາມຮ່ວມມືຈາກພະນັກງານຂັ້ນເມືອງ, ບາງໂຄງການກໍສາມາດເກັບໄດ້ຮອດ100%.

## 2) ສະພາບການຊໍາລະຄ່າໄຟຟ້າໃນປະຈຸບັນ (ຂອງລະດູແລ້ງປີ 2018-19)

ໂຄງການເປົ້າໝາຍ	ຄ່າໄຟຟ້າ (ກີບ)	ສະພາບການ
ຕົ້ນແຫນ	111,069,225	ຈ່າຍແລ້ວເຄິ່ງໜຶ່ງ (58,000,000 ກີບ)
ສົມສະອາດ	66,884,452	100% ຈ່າຍແລ້ວ
ໂພນທອງ-ດອນແຍງ	14,500,000	100% ຈ່າຍແລ້ວ
ແກ້ງກອກເໜືອ	15,159,120	100% ຈ່າຍແລ້ວ
ພະນົມໄຊ	31,983,368	100% ຈ່າຍແລ້ວ
ໜອງບົວຫຼວງ	7,066,000	100% ຈ່າຍແລ້ວ
ເຊສາລະລອງ	ບໍ່ມີ	ບໍ່ມີ

ເປັນຫຍັງໂຄງການຕົ້ນແຫນຈຶ່ງຈ່າຍເງິນຄ່າໄຟຟ້າແຕ່ເຄິ່ງໜຶ່ງ?

<ຄະນະກຸ່ມຕົ້ນແຫນເວົ້າວ່າ>

ໃນຂັ້ນຕອນການຊໍາລະຄ່າໄຟຟ້າ, ພວກເຮົາຕ້ອງໄດ້ເລາະເກັບເງິນຈາກສະມາຊິກກຸ່ມຊາວນາ. ແຕ່ເບິ່ງຄືວ່າວຽກໜັກ ແລະ ຍາກໄພດ. ກົງກັນຂ້າມ, ຖ້າພະນັກງານໄຟຟ້າເຂົ້າມາຊ່ວຍເກັບຈະເປັນການງ່າຍທັງແບ່ງເປົາພາລະອີກດ້ວຍ. ດັ່ງນັ້ນ, ກຸ່ມຕົ້ນແຫນຈຶ່ງບໍ່ຈ່າຍໝົດໃນຄັ້ງດຽວ ແຕ່ວ່າເຂົາເຈົ້າແຍກການຈ່າຍອອກເປັນຫຼາຍຄັ້ງຈົນກ່ວາຈໍານວນເງິນຈະຖືກຕ້ອງ.

### 3) ກໍລະນີສຶກສາຂອງໂຄງການເປົ້າໝາຍ

ເຖິງແມ່ນວ່າສະພາບທາງການເງິນຂອງແຕ່ລະກຸ່ມເປົ້າໝາຍໄດ້ຮັບການປັບປຸງແລ້ວຈາກຫຼາຍພາກສ່ວນທີ່ກ່ຽວຂ້ອງ, ຍັງຄົງມີໜີ້ເກົ່າຢູ່. ໃນຂັ້ນຕອນການຊໍາລະໜີ້ເກົ່າ, ບາງໂຄງການເປົ້າໝາຍກໍາລັງພະຍາຍາມແກ້ໄຂໄປຕາມແຕ່ລະວິທີການ:

#### ກໍລະນີ 1 ກຸ່ມນໍາໃຊ້ນໍ້າໂຄງການແກ້ງກອກເໜືອເມືອງຈໍາພອນ

ຄ່ານໍ້າໃນສົກປີ (2018-19) ເກັບຈາກຊາວນາໄດ້ 100% ແລະ ຊໍາລະຄ່າໄຟຟ້າຂອງປີນີ້ໝົດແລ້ວ ແຕ່ວ່າຍັງມີໜີ້ເກົ່າຄົງຄ້າງແຕ່ສະໄໝໂຄງການກ່ອນ, ດັ່ງນັ້ນມັນຈຶ່ງເປັນບັນຫາທີ່ໜັກໃຈໃຫ້ກຸ່ມຊາວນາ. ຢ່າງໃດກໍຕາມກຸ່ມຊາວນາກໍໄດ້ພະຍາຍາມຫັກລ້າງໜີ້ເກົ່າດ້ວຍການຊໍາລະໜີ້ເກົ່າເທື່ອລະນ້ອຍຈົນກ່ວາຈະໝົດ. ເຊັ່ນໃນປີນີ້ພວກເຂົາຫັກເງິນອອກຈາກກອງທຶນ 400,000 ກີບ ເພື່ອຊໍາລະໜີ້ເກົ່າ.



ຄະນະກຸ່ມແກ້ງກອກເໜືອກໍາລັງຮຽນບັນຊີຢູ່ທີ່ຕົ້ນແຫນ

#### ກໍລະນີ 2 ກຸ່ມນໍາໃຊ້ນໍ້າໂຄງການໜອງບົວຫຼວງເມືອງຊົນນະບູລີ

ຄ່ານໍ້າໃນສົກປີ (2018-19) ເກັບຈາກຊາວນາ ແລະ ຊໍາລະຄ່າໄຟຂອງປີນີ້ໝົດແລ້ວ, ການຊໍາລະໜີ້ເກົ່າຂອງກຸ່ມຜູ້ນໍາໃຊ້ນໍ້າໂຄງການໜອງບົວຫຼວງແມ່ນໄດ້ຮັບຄວາມຮ່ວມມືຈາກພະນັກງານໄຟຟ້າ ທີ່ກໍາລັງພິຈາລະນາກັບຄະນະກຸ່ມ, ພໍ່ບ້ານ ແລະ ເຈົ້າເມືອງວ່າ: ໃຫ້ໂອນໜີ້ເກົ່າຄ່າໄຟຟ້າເຂົ້າບິນຄ່າໄຟຄົວເຮືອນຂອງແຕ່ລະຄົນໂດຍກຸ່ມມີບັນທຶກລະອຽດເປັນລາຍລັກອັກສອນ.



ປຶກສາຫາລືກັບພໍ່ບ້ານກ່ຽວກັບການຮ່ວມມືກັບບໍລິສັດໄຟຟ້າ

#### ກໍລະນີ 3 ອົງກອນຜູ້ນໍາໃຊ້ນໍ້າ ໂຄງການຕົ້ນແຫນເມືອງໄຊບຸລີ

ເປົ້າໝາຍແມ່ນການຂະຫຍາຍເນື້ອທີ່ຊົນລະປະທານ ແລະ ເພີ່ມການຊົມໃຊ້ນໍ້າ, ຄອງເໜືອງໂຕໃໝ່ໄລຍະ 2,000 ແມັດ, ດຽວນີ້ກໍາລັງກໍ່ສ້າງໂດຍທຶນຂອງ **GGP** ສະໜັບສະໜູນໂດຍສະຖານທູດຍີ່ປຸ່ນ, ຍັງມີຄອງເໜືອງທີ່ກໍ່ສ້າງແລ້ວໂດຍທຶນສະໜັບສະໜູນຈາກໂຄງການ PIAD (2010-2015; 5 ປີ).

ອົງກອນຜູ້ນໍາໃຊ້ນໍ້າບ້ານຕົ້ນແຫນດຽວນີ້ກໍາລັງປັບປຸງຄອງດິນໃຫ້ເປັນຄອງຊີມັງໄລຍະ 156 ແມັດ ເຊິ່ງເປັນຕົວເຊື່ອມຕໍ່ຄອງເໜືອງທັງ 2 ເຂົ້າກັນ, ໂດຍໃຊ້ງົບປະມານ ແລະ ແຮງງານຂອງຊາວນາເອງໂດຍນໍາໃຊ້ເຕັກນິກທີ່ໄດ້ຮຽນມາຈາກໂຄງການ **PIAD**.



ການກໍ່ສ້າງຄອງນໍ້າດ້ວຍຕົວເອງ

#### ຄໍາຄິດເຫັນຈາກພະນັກງານເມືອງ (ໃນການປັບປຸງກໍ່ສ້າງຄອງນໍ້າໂດຍທຶນຂອງ **GGP**)

ກ່ອນໄດ້ທຶນ **GGP** ຂ້າພະເຈົ້າບໍ່ຮູ້ວິທີຂຽນ ແລະ ບໍ່ຮູ້ວ່າຈະເອົາຂໍ້ມູນໃດມາປະກອບໃສ່ໃນໃບສະໝັກ, ຍອມຮັບວ່າເປັນວຽກທີ່ຍາກ ແລະ ກົດດັນຫຼາຍ. ແຕ່ກໍຍັງໂຊກດີທີ່ໄດ້ທາງຊ່ຽວຊານໂຄງການ **Savan PAD Project** ຊ່ວຍແນະນໍາໃນການປະກອບໃບສະໝັກ, ເພື່ອເປັນການເພີ່ມເນື້ອທີ່ການຜະລິດໃຫ້ຊາວນາ ແລະ ເພື່ອເພີ່ມເງິນກອງທຶນສະສົມໃຫ້ກຸ່ມ. ນອກຈາກນັ້ນຍັງມີຜູ້ປະສານງານຂອງ **GGP** ເພີ່ມຊ່ວຍແນະນໍາຈຶ່ງສາມາດເຮັດຈົນສໍາເລັດ. ຜ່ານການປະກອບໃບສະໝັກຂໍທຶນຂ້າພະເຈົ້າໄດ້ຮຽນຮູ້: ຂັ້ນຕອນຂອງການຂຽນບົດສະເໜີ, ການຄັດເລືອກຂໍ້ມູນໃສ່ໃບສະໝັກ ແລະ ການພິຈາລະນາຈໍານວນຜູ້ທີ່ຈະໄດ້ຮັບຜົນປະໂຫຍດຈາກການກໍ່ສ້າງຄອງເໜືອງດັ່ງກ່າວເຊິ່ງເປັນຈຸດທີ່ສໍາຄັນທີ່ສຸດ. ປະຈຸບັນນີ້, ຂ້າພະເຈົ້າດີໃຈທີ່ສາມາດອໍານວຍຄວາມສະດວກສະບາຍໃຫ້ກັບຊາວນາບ້ານຕົ້ນແຫນ ແລະ ຍັງດີໃຈທີ່ໄດ້ເຫັນຊາວນາທຸກຄົນຫ້າວຫັນເອົາໃຈໃສ່ປະຕິບັດໜ້າທີ່ຮັບຜິດຊອບຂອງຕົນເອງໄດ້ດີ.



ທ່ານເວດສະດາ ພະນັກງານກະສິກໍາ ແລະ ປ່າໄມ້ເມືອງໄຊບຸລີ

### <ລາຍງານຄັ້ງຕໍ່ໄປໃນທ້າຍເດືອນ 9: ລາຍງານຜົນໄດ້ຮັບຈາກການໄປທັດສະນະສຶກສາ>

ໃນທ້າຍເດືອນ 8 ຈະມີທັດສະນາສຶກສາທີ່ປະເທດມຽນມາ ແລະ ຟີລິບປິນໃນດ້ານວຽກງານຊົນລະປະທານ ແລະ ການຄຸ້ມຄອງຈັດການກຸ່ມນໍາໃຊ້ນໍ້າ, ໃນສະບັບຕໍ່ໄປຈະລາຍງານຜົນໄດ້ຮັບຂອງການໄປທັດສະນະສຶກສາໃນຄັ້ງນີ້